

የነዌም ልጅ ኢያሱ። ሄዳችሁ ምድሪቱንና ኢያሪኮን እዩ ብሎ ከሰጢም ሁለት ሰላዮች በስውር ላከ። ሄዱም፤
ረዓብም ወደሚሉአት ጋለሞታ ቤት ገቡ፤ በዚያም አደሩ።

2 ፤ የኢያሪኮም ንጉሥ። እነሆ፤ ሰዎች ከእስራኤል ልጆች አገሩን ሊሰልሉ ወደዚህ በሌሊት ገቡ ሲባል ወሬ ሰማ።

3 ፤ የኢያሪኮም ንጉሥ። አገሩን ሁሉ ሊሰልሉ መጥተዋልና ወደ አንቺ የመጡትን ወደ ቤትሽም የገቡትን ሰዎች
አውጪ ብሎ ወደ ረዓብ ላከ።

4 ፤ ሴቲቱም ሁለቱን ሰዎች ወስዳ ሸሽገቻቸው፤ እርስዋም። አዎን፤ ሰዎቹ ወደ እኔ መጡ፤ ከወዴት እንደ ሆኑ
ግን አላወቅሁም፤

5 ፤ በሩም ሲዘጋ ሲጨልምም ሰዎቹ ወጡ፤ ወዴት እንደ ሄዱ አላውቅም፤ ፈጥናችሁ አሳድዱክቸው፤
ታገኙአቸውማላችሁ አለች።

6 ፤ እርስዋ ግን ወደ ሰገነቱ አውጥታቸው ነበር፤ በዚያም በረበረበችው በተልባ እግር ውስጥ ሸሽጋቸው ነበር።

7 ፤ ሰዎቹም ወደ ዮርዳኖስ መሻገሪያ በሚወስደው መንገድ አሳድዱክቸው፤ እሳዳጆችም ከወጡ በኋላ በሩ
ተቈለፈ።

8 ፤ እነዚህም ሳይተኙ ሴቲቱ ወደ እነርሱ ወደ ሰገነቱ ወጣች።

9 ፤ ሰዎቹንም እንዲህ አለቻቸው። እግዚአብሔር ምድሪቱን እንደ ሰጣችሁ፤ እናንተንም መፍራት በላያችን እንደ
ወደቀ፤ በምድሪቱም የሚኖሩት ሁሉ ከፊታችሁ እንደ ቀለጡ አወቅሁ።

10 ፤ ከግብፅ ምድር በወጣችሁ ጊዜ እግዚአብሔር የኤርትራን ባሕር በፊታችሁ እንዳደረቀ፤ በዮርዳኖስም ማዶ
በነበሩት እናንተም ፈጽማችሁ ባጠፋችኋቸው በሁለቱ በአሞራውያን ነገሥታት፤ በሴዎንና በዐግ ያደረጋችሁትን
ሰምተናል።

11 ፤ ይህንም ነገር ሰምተን ልባችን ቀለጠ፤ አምላካችሁም እግዚአብሔር በላይ በሰማይ በታችም በምድር እርሱ
አምላክ ነውና ከእናንተ የተገኘ ከዚያ ወዲያ ለማንም ነፍስ አልቀረለትም።

12 ፤ አሁንም፤ እባካችሁ፤ በእግዚአብሔር ማሉልኝ፤ በእውነትም ምልክት ስጡኝ፤ እኔ ለእናንተ ቸርነት እንደ
ሠራሁ እናንተ ደግሞ ለአባቴ ቤት ቸርነት እንድትሠሩ።

13 ፤ አባቴንና እናቴንም ወንድሞቼንና እኅቶቼንም ያላቸውንም ሁሉ እንድታድኑ፤ ሰውነታችንንም ከሞት
እንድታድኑ።

14 ፤ ሰዎቹም። ይህን ነገራችንን ባትገልጪ ነፍሳችን በነፍሳችሁ ፋንታ ለሞት ይሆናል፤ እግዚአብሔርም
ምድሪቱን በሰጠን ጊዜ ከአንቺ ጋር ቸርነትንና እውነትን እናደርጋለን አሉአት።

15 ፤ ቤትዋም በከተማ ቅጥር የተጠጋ ነበረና፤ እርስዋም በቅጥሩ ላይ ተቀምጣ ነበርና ከመስኮቱ በገመድ
አወረደቻቸው።

16 ፤ እርስዋም። አሳዳጆቹ እንዳያገኙአችሁ ወደ ተራራው ሂዱ፤ አሳዳጆቹም እስኪመለሱ ድረስ በዚያ ሦስት ቀን
ተሰውራችሁ ተቀመጡ፤ ኋላም መንገዳችሁን ትሄዳላችሁ አለቻቸው።

17 ፤ ሰዎቹም አሉአት። እኛ ከዚህ ካማልሽን መሐላ ንጹሐን እንሆናለን።

18 ፤ እነሆ፤ እኛ ወደ አገሩ በገባን ጊዜ ይህን ቀይ ፈትል እኛን ባወረድሽበት መስኮት በኩል እሰሪው፤ አባትሽንም
እናትሽንም ወንድሞችሽንም የአባትሽንም ቤተ ሰብ ሁሉ ወደ አንቺ ወደ ቤትሽ ሰብስቢ።

19 ፤ ከቤትሽም ደጅ ወደ ሜዳ የሚወጣ ደሙ በራሱ ላይ ይሆናል፤ እኛም ንጹሐን እንሆናለን፤ ነገር ግን ከአንቺ
ጋር በቤቱ ውስጥ ያለውን አንድ እጅ ቢነካው ደሙ በእኛ ራስ ላይ ይሆናል።

20 ፤ ይህንን ነገራችንን ግን ብትገልጪ ከዚህ ካማልሽን መሐላ ንጹሐን እንሆናለን።

21 ፤ እርስዋም። እንደ ቃላችሁ ይሁን አለች፤ ሰደደቻቸውም እነርሱም ሄዱ፤ ቀዩንም ፈትል በመስኮቱ በኩል
እንጠለጠለችው።

22 ፤ እነርሱም ሄደው ወደ ተራራው ደረሱ፤ አሳዳጆቹም እስኪመለሱ ድረስ ሦስት ቀን በዚያ ተቀመጡ፤
አሳዳጆቹም በመንገዱ ሁሉ ፈልገው አላገኙአቸውም።

23 ሁለቱም ሰዎች ተመለሱ፤ ከተራራውም ወርደው ተሻገሩ፤ ወደ ነዌም ልጅ ወደ ኢያሱ መጡ፤
የደረሰባቸውንም ሁሉ አወሩለት።

24 ኢያሱንም። በእውነት እግዚአብሔር አገሩን ሁሉ በእጃችን አሳልፎ ሰጥቶአል፤ በአገሩም ውስጥ ያሉ ሰዎች
ሁሉ በፊታችን ይቀልጣሉ አሉት።